

സംബന്ധിച്ച് ക്രിയാത്മകമായൊരു നിർദ്ദേശം ബഹുമാനപ്പെട്ട പ്രതിപക്ഷനേതാവ് മുന്നോട്ടുവച്ചിരുന്നു. ഞങ്ങളുതന്നെ സരിച്ച് നേരത്തേതന്നെ പ്രവർത്തനങ്ങൾ തുടങ്ങിയിരുന്നു. കുറ്റമറ്റ രൂപത്തിലുള്ള ആഡിറ്റ് സമ്പ്രദായം, നിക്ഷേപകർക്ക് ആഗ്രഹിക്കാത്ത തരത്തിലുള്ള നിക്ഷേപ ഗ്യാരന്റി സ്കീം പാക്കേജം, പ്രശ്നങ്ങളുണ്ടാകുന്ന സംഘങ്ങളെ രക്ഷിക്കാനുള്ള സമീപനം, ഓരോ ബാങ്കിലെയും ക്രമക്കേടുകൾ അപ്പപ്പോൾ കണ്ടെത്തി നിയമാനുസൃതമായ നടപടികൾ സ്വീകരിക്കുക തുടങ്ങിയ കാര്യങ്ങൾ സഭയിൽ വ്യക്തമാക്കിയിരുന്നു. രണ്ടാമത്, കേന്ദ്രസർക്കാർ ഈ രംഗത്ത് ഒരു മന്ത്രാലയം രൂപീകരിച്ചതിനുശേഷം 97-ാം ഭരണഘടനാ ഭേദഗതിയുമായി ബന്ധപ്പെട്ട് 2011-ൽ യു.പി.എ. സർക്കാർ കൊണ്ടുവന്ന ഒരു നിയമ ഭേദഗതിയെ ഗുജറാത്ത് ഹൈക്കോടതി ചോദ്യം ചെയ്തു. ഇപ്പോൾ അതുമായി ബന്ധപ്പെട്ട് വന്ന അപ്പീലിൽ ബഹുമാനപ്പെട്ട സുപ്രീംകോടതി സുപ്രധാനമായ ഒരു വിധി പുറപ്പെടുവിച്ചപ്പോൾ ഇന്ത്യൻ ഭരണഘടനയുടെ ഏഴാം പട്ടികയിൽ 32-ാമത് എൻട്രിയിൽ കൃത്യമായും സഹകരണം സ്റ്റേറ്റ് സബ്ജക്ടാണെന്ന് നിർവ്വചിക്കുകയും ചെയ്യുന്നു. അതുകൊണ്ട് അക്കാരുത്തിൽ സംശയലേശമെന്യെയുള്ള ഒരു വിധിയാണ് വന്നത്. അത് സ്വാഗതാർഹമാണ്. എന്നാൽ മൾട്ടി സ്റ്റേറ്റ് സൊസൈറ്റികൾക്ക് സംരക്ഷണം കൊടുക്കാമെന്നത് അപകടകരമായ കാര്യമാണ്. മൂന്നാം ബഞ്ചിന്റെ ഭരണഘടനാപരമായ വിധി വന്നപ്പോൾ രണ്ടാം ബഞ്ചും ഈ വിധിതന്നെ പറഞ്ഞു. മൂന്നാമത്തെ വിധിയിൽ ജസ്റ്റിസ് ജോസഫ്, പ്രസ്തുത രംഗത്ത് അതുകൂടി റദ്ദ് ചെയ്യുകയെന്ന നിരീക്ഷണമാണ് നടത്തിയിട്ടുള്ളത്. ഈ രംഗത്ത് മന്ത്രാലയത്തിന്റെ പ്രവർത്തനം എങ്ങനെയാണെന്ന് കണ്ടതിനുശേഷം ഭാവി പരിപാടികൾ തീരുമാനിക്കാം. ബഹുമാനപ്പെട്ട സുപ്രീംകോടതിയുടെ വിധി സ്വാഗതാർഹമാണ്. അതിന്റെടിസ്ഥാനത്തിൽ മുന്നോട്ടുപോകാൻ കഴിയും.

#### സമ്പദ് വ്യവസ്ഥയിൽ കോവിഡ് ഏൽപ്പിച്ച ആഘാതം

5 (\*305) ശ്രീ. ഐ. ബി. സതീഷ്:

ശ്രീ. എ. സി. മൊയ്തീൻ:

ശ്രീ. പി. നന്ദകുമാർ:

ശ്രീ. കെ. പ്രൊകുമാർ: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) കോവിഡ് ഒന്നാം തരംഗം സംസ്ഥാന സമ്പദ് വ്യവസ്ഥയുടെ വിവിധ മേഖലകളിലേലിച്ച ആഘാതം വിലയിരുത്തിയിട്ടുണ്ടോ; വിശദാംശം ലഭ്യമാക്കാമോ;

(ബി) കോവിഡ് രണ്ടാം തരംഗം വിവിധ മേഖലകളിലെ പിന്നോട്ടടിക്ക് ആക്കം വർദ്ധിപ്പിച്ചതിനാൽ സമ്പദ് വ്യവസ്ഥയുടെ പുനരുജ്ജീവനത്തിന് രൂപരേഖ തയ്യാറാക്കിയിട്ടുണ്ടോ;

(സി) കൃത്യശേഷി ശോഷണം ആഭ്യന്തരോല്പാദനത്തിൽ സൃഷ്ടിക്കുന്ന ആഘാതം പരിഹരിക്കാൻ എന്തെല്ലാം മാർഗ്ഗങ്ങളാണ് സ്വീകരിക്കാൻ ഉദ്ദേശിക്കുന്നത്?

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ,

(എ) മഹാപ്രളയങ്ങളും കോവിഡും സംസ്ഥാനത്തിന്റെ ധനകാര്യ സ്ഥിതിയിൽ വലിയ ആഘാതമാണ് സൃഷ്ടിച്ചിട്ടുള്ളത്. കോവിഡ്-19 മഹാമാരിയും ലോക്ഡൗണും സംസ്ഥാന സമ്പദ്ഘടനയിൽ ചെലുത്തിയ ആഘാതം സംബന്ധിച്ച കേരള സംസ്ഥാന ആസൂത്രണ ബോർഡിന്റെ ദൃതഗതിയിലുള്ള വിലയിരുത്തലനുസരിച്ച് കേരള സമ്പദ് വ്യവസ്ഥയുടെ മൊത്തം മൂല്യവർദ്ധനവിലെ 2020-21 ഒന്നാം പാദത്തിലെ പ്രതീക്ഷിത നഷ്ടം ഏകദേശം 80,000 കോടി രൂപയാണ്. കോവിഡിനെത്തുടർന്ന് രൂപീകരിച്ച വിദഗ്ദ്ധ സമിതികളുടെ റിപ്പോർട്ടുകൾ പ്രകാരം 2020-21-ൽ റവന്യൂ വരുമാനത്തിൽ 33,456 കോടി രൂപയുടെ കുറവുണ്ടാകുമെന്നാണ് കണക്കാക്കിയിരിക്കുന്നത്. കോവിഡ് മഹാമാരി സംസ്ഥാന സമ്പദ്വ്യവസ്ഥയിൽ സൃഷ്ടിച്ച പ്രത്യാഘാതം കാരണം കഴിഞ്ഞ വർഷം 2020-2021-ൽ നമ്മുടെ മൊത്തം സംസ്ഥാന ആഭ്യന്തര ഉത്പാദനം (GSDP) 3.82 ശതമാനം കുറയുമെന്ന് കണക്കാക്കപ്പെട്ടിട്ടുണ്ട്. 2021-22-ൽ 6.60 ശതമാനം കുത്തനെയുള്ള സാമ്പത്തിക വളർച്ച വീണ്ടെടുക്കുമെന്ന് നാം പ്രതീക്ഷിച്ചിരുന്നെങ്കിലും കോവിഡ്-19 മഹാമാരിയുടെ രണ്ടാം തരംഗം ഈ പ്രതീക്ഷയ്ക്ക് ഒരു പ്രതിബന്ധമാകാൻ സാധ്യതയുണ്ട്. ജി.എസ്.ടി.പി.-യുടെ വളർച്ചയിലുള്ള മാന്ദ്യം സ്വാഭാവികമായും സംസ്ഥാനത്തിന്റെ റവന്യൂ വരുമാനങ്ങളിൽ അതിന്റെ പ്രതികൂല ഫലങ്ങൾ കൊണ്ടുവരുന്നതാണ്. 2020-21-ൽ ബഡ്ജറ്റ് എസ്റ്റിമേറ്റിൽ പ്രതീക്ഷിച്ചതിനേക്കാൾ 18.77 ശതമാനം ഇടിവ് ഇതിനകം ഉണ്ടായിട്ടുണ്ട്. 2021-22-ൽ റവന്യൂ വരുമാനത്തിൽ 40.67 ശതമാനം കുത്തനെയുള്ള വളർച്ച പ്രതീക്ഷിക്കുന്നുവെങ്കിലും ഉയർന്ന കോവിഡ്-19 കേസുകൾ അനിവാര്യമാക്കിയ ലോക്ഡൗണിന്റെ അനന്തരഫലമായി ഇതിന് പ്രതിബന്ധങ്ങൾ ഉണ്ടാകാവുന്നതാണ്. അധികച്ചെലവ് ബാധ്യതകളോടൊപ്പം സംസ്ഥാന ധനസ്ഥിതിക്ക്, ഉയർന്ന വരുമാന കമ്മിയും അതുപോലെ ധനക്കമ്മിയുമുണ്ടാകാൻ സാധ്യതയുണ്ട്. വാക്സിനേഷനിലൂടെ കോവിഡ് മഹാമാരി നിയന്ത്രിക്കാൻ സാധിച്ചാൽ സാമ്പത്തിക സ്ഥിതി മെച്ചപ്പെടുമെന്ന് പ്രതീക്ഷിക്കുന്നു.

(ബി & സി)ജനങ്ങളുടെ ക്രയശേഷി വർദ്ധിപ്പിക്കുകയെന്നതാണ് നിലവിലെ സാമ്പത്തിക മാനുഷികത്തിനുള്ള പരിഹാരം എന്നതന്നെയാണ് സർക്കാർ കരുതുന്നത്. അതുകൊണ്ടുതന്നെ സമ്പദ് വ്യവസ്ഥയെ പുനരുജ്ജീവിപ്പിക്കുന്നതിനായി ഹ്രസ്വകാല, ദീർഘകാല നടപടികളാണ് സർക്കാർ വിഭാവന ചെയ്തിരിക്കുന്നത്. ഇവയിൽ പ്രധാനപ്പെട്ടവ ചുവടെ ചേർക്കുന്നു:

1. കോവിഡ് രണ്ടാം തരംഗത്തിന്റെ പശ്ചാത്തലത്തിൽ ഉയർന്നുവരുന്ന ആരോഗ്യ, സാമൂഹ്യ, സാമ്പത്തിക വെല്ലുവിളികളെ നേരിടാൻ 20,000 കോടി രൂപയുടെ രണ്ടാം കോവിഡ് പാക്കേജ് ബഡ്ജറ്റിൽ വിഭാവന ചെയ്തിട്ടുണ്ട്. ആരോഗ്യ അടിയന്തരാവസ്ഥ നേരിടുന്നതിനുള്ള 2800 കോടി രൂപയും ഉപജീവനം പ്രതിസന്ധിയിലായവർക്ക് നേരിട്ട് പണം കയ്യിലെത്തിക്കുന്നതിനായി 8900 കോടി രൂപയും സാമ്പത്തിക പുനരുജ്ജീവനത്തിനായി വിവിധ ലോണുകൾ, പലിശ സബ്സിഡി എന്നിവയ്ക്കായുള്ള 8300 കോടി രൂപയും ഇതിന്റെ ഭാഗമാണ്.
2. പ്രാഥമിക സഹകരണ സംഘങ്ങളെയും വാണിജ്യ ബാങ്കുകളെയും ഉൾപ്പെടുത്തിക്കൊണ്ട് വിപുലമായ സാമ്പത്തിക പുനരുജ്ജീവന വായ്പാ പദ്ധതി ആവിഷ്കരിക്കുമെന്ന് ബഡ്ജറ്റിൽ പ്രഖ്യാപിച്ചിട്ടുണ്ട്. നബാർഡിന്റെ പുനർവായ്പാ സ്കീമിന്റെ സാധ്യതയും കേന്ദ്ര സർക്കാരും റിസർവ് ബാങ്കും പ്രഖ്യാപിച്ചിട്ടുള്ള വായ്പാ പാക്കേജുകളുടെ സാധ്യതയും ഇതിനായി പരമാവധി ഉപയോഗപ്പെടുത്താൻ ഉദ്ദേശിക്കുന്നു.
3. തൊഴിലില്ലായ്മ കാലങ്ങളായി സംസ്ഥാനം അഭിമുഖീകരിക്കുന്ന ഗുരുതരമായ പ്രശ്നമാണ്. കോവിഡ് പ്രതിരോധത്തിന്റെ ഭാഗമായി ഏർപ്പെടുത്തിയ ലോക്ഡൗൺ ഈ പ്രശ്നത്തെ അതിരൂക്ഷമാക്കിയിട്ടുണ്ട്. സംസ്ഥാനത്തിന്റെ അടിസ്ഥാന സൗകര്യ, വ്യവസായ, പരമ്പരാഗത മേഖലകളിലടക്കം കൂടുതൽ തൊഴിൽ ദിനങ്ങളും തൊഴിലവസരങ്ങളും സൃഷ്ടിക്കുന്നതും തൊഴിൽ നൈപുണ്യം ആവശ്യമുള്ള മേഖലകളിലേയ്ക്ക് തൊഴിൽരഹിതരെയും അഭ്യസ്തവിദ്യരെയും പ്രാപ്തമാക്കുന്നതിനുള്ള പരിശീലന പരിപാടികൾ സംഘടിപ്പിക്കുന്നതും അടക്കമുള്ള നടപടികളാണ് സർക്കാർ വിഭാവന ചെയ്തിരിക്കുന്നത്. സംസ്ഥാനത്തെ ഒരു വിജ്ഞാന സമ്പദ് വ്യവസ്ഥയാക്കി രൂപപ്പെടുത്താനും അഞ്ചുവർഷ കാലയളവിൽ കുറഞ്ഞത് 20 ലക്ഷം പേർക്ക് തൊഴിൽ ഉറപ്പുവരുത്തുന്നതിനുള്ള ഡിജിറ്റൽ പ്ലാറ്റ്ഫോം രൂപീകരിക്കാനും ഉന്നത വിദ്യാഭ്യാസത്തിൽ മികവിന്റെ കേന്ദ്രങ്ങൾ സ്ഥാപിക്കുന്നതിനുമുള്ള തീരുമാനവും അടിസ്ഥാനസൗകര്യ മേഖലയിലെ കിഫ്ബി, ആർ.കെ.ഐ. എന്നിവ മുഖാന്തരമുള്ള ഇടപെടലുകളും ആ ദിശയിലേയ്ക്കുള്ള ചുവടുവെച്ചാണ്.

4. തീരദേശ മേഖലയിൽ പ്രഖ്യാപിച്ച ഏതാണ്ട് 11,000 കോടി രൂപയുടെ വികസന പദ്ധതികൾ.
5. 500 കോടി രൂപയുടെ റബ്ബർ സബ്സിഡി.
6. മത്സ്യ സംസ്കരണത്തിനും മൂല്യവർദ്ധിത ഉത്പന്നങ്ങളുടെ നിർമ്മാണത്തിനുമുതകുന്ന പശ്ചാത്തല സൗകര്യങ്ങൾ ഒരുക്കുന്നതിനുള്ള പദ്ധതി.
7. കുടുംബശ്രീ വഴിയുള്ള വിവിധയിനം സാമൂഹ്യക്ഷേമ പദ്ധതികൾക്കുള്ള ഉയർന്ന ബഡ്ജറ്റ് വിഹിതം.
8. തൊഴിലുറപ്പ് പദ്ധതിയിൽ കൂടുതൽ തൊഴിൽദിനങ്ങൾ സൃഷ്ടിക്കുക. കോവിഡ് രണ്ടാം തരംഗത്തിന്റെ പ്രത്യാഘാതമനുഭവിക്കുന്ന ചെറുകിട വ്യാപാരികൾ, വ്യവസായികൾ, കൃഷിക്കാർ എന്നിവരുൾപ്പെടെയുള്ളവർക്ക് സഹായകരമായി പതിനഞ്ചാം കേരള നിയമസഭയുടെ രണ്ടാം സമ്മേളനത്തിൽ ചട്ടം 300 അനുസരിച്ച് 30-7-2021-ൽ സഭയിൽ പ്രസ്താവനയായി അവതരിപ്പിച്ച പാക്കേജ് സംബന്ധിച്ച വിശദാംശങ്ങളിൽ വ്യാപാരികൾക്കുള്ള ചില പ്രത്യേക പദ്ധതികൾ പ്രഖ്യാപിച്ചിരുന്നു. കെ.എസ്.എഫ്.ഇ., കെ.എഫ്.സി. തുടങ്ങിയവ വഴി വിവിധ പദ്ധതികൾ നടപ്പിലാക്കിയിട്ടുണ്ട്. സർക്കാർ, അർദ്ധസർക്കാർ സ്ഥപനങ്ങളിൽ വാടക ഒഴിവാക്കിക്കൊടുക്കൽ, 4% പലിശ സർക്കാർ വഹിച്ചുകൊണ്ട് 2000 കോടി രൂപയുടെ വായ്പ വ്യാപാരികൾക്ക് അനുവദിക്കുന്നുണ്ട്. ഇലക്ട്രിസിറ്റി ബോർഡിന്റെ ഫിക്സ്ഡ് ചാർജ് ഒഴിവാക്കിക്കൊടുക്കാൻ തീരുമാനിച്ചിട്ടുണ്ട്. ഇത്തരം പദ്ധതികളാണ് തയ്യാറാക്കിയിരിക്കുന്നത്.

(ചോദ്യകർത്താവായ ശ്രീ. ഐ. ബി. സതീഷ് സിറ്റിലില്ലായിരുന്നു.)

ശ്രീ. എ. സി. മൊയ്തീൻ: സർ, കോവിഡ്-19 ഉണ്ടാക്കിയ പ്രത്യാഘാതങ്ങൾ രാജ്യത്തിനാകെ ബാധകമായിട്ടുള്ളതാണ്. കേന്ദ്ര സർക്കാർ സെസ്സ് തുടങ്ങിയ ഇനങ്ങളിൽ ഒരു വലിയ സംഖ്യ സംസ്ഥാനങ്ങൾക്ക് പങ്കുവയ്ക്കേണ്ടാത്ത രീതിയിൽ പിരിച്ചെടുക്കുകയാണ്. സംസ്ഥാനത്തിന്റെ സാമ്പത്തിക പ്രതിസന്ധി പരിഹരിക്കുന്നതിന് ഏതെങ്കിലും പാക്കേജ് കേന്ദ്ര സർക്കാരിനോട് ആവശ്യപ്പെട്ടിട്ടുണ്ടോ?

ശ്രീ. കെ. എൻ. ബാലഗോപാൽ: സർ, ഇക്കാര്യം ചൂണ്ടിക്കാണിച്ച് ബഹുമാനപ്പെട്ട മുഖ്യമന്ത്രി കേന്ദ്രസർക്കാരിന് കത്തയയ്ക്കുകയും ബഹുമാനപ്പെട്ട

പ്രധാനമന്ത്രിയെ ഉൾപ്പെടെ നേരിൽക്കണ്ട് കാര്യങ്ങൾ സംസാരിക്കുകയും ചെയ്തിട്ടുണ്ട്. സംസ്ഥാനത്തിന്റെ സാമ്പത്തിക കാര്യങ്ങളെ സംബന്ധിച്ച്, നേരത്തെതന്നെ നമ്മൾ ആവശ്യപ്പെട്ടിട്ടുള്ളവയും മൊറട്ടോറിയം പോലെ ഏറ്റവും അത്യാവശ്യമുള്ളവയും ഒന്നുകൂടി സജീവമായി ചർച്ച ചെയ്യുന്നതിനുവേണ്ടി സംസ്ഥാനത്തിന്റെ പ്രതിനിധിയെന്ന നിലയിൽ ഞാൻ കേന്ദ്ര ധനകാര്യ വകുപ്പുമന്ത്രിയെ കണ്ടിട്ടുണ്ട്. അതിന് ഇതുവരെ അനുകൂലമായ അഭിപ്രായം ലഭിച്ചിട്ടില്ല. പ്രവാസികളുടെ കാര്യം, തോട്ടം മേഖലയുടെ കാര്യം, പരമ്പരാഗത വ്യവസായ മേഖലയിലുള്ള പ്രത്യേകതകൾ എന്നിവ ചൂണ്ടിക്കാണിച്ചുകൊണ്ടും കേന്ദ്ര ധനകാര്യ വകുപ്പുമന്ത്രിയോട് സംസാരിച്ചിട്ടുണ്ട്. അതിലേയ്ക്കായും പ്രത്യേക പദ്ധതികളൊന്നും വന്നിട്ടില്ല. റബ്ബറൈസ് റോഡ് നിർമ്മിക്കുകയാണെങ്കിൽ പത്തോ, പതിനായിരമോ ടൺ റബ്ബർ ഉപയോഗിക്കാൻ കഴിയും. അത്തരത്തിൽ കാർഷിക ഉൽപ്പന്നങ്ങൾ കൂടുതൽ ഉപയോഗിക്കാൻ കഴിയുന്ന തരത്തിലുള്ള ചില പദ്ധതികൾ വേണമെന്ന് കേന്ദ്ര ധനകാര്യ വകുപ്പുമന്ത്രിയുമായുള്ള ചർച്ചയിൽ ഉന്നയിച്ചിട്ടുണ്ട്. ഈ പ്രത്യേക സാഹചര്യത്തിൽ ആവശ്യമില്ലാത്ത നിബന്ധനകൾ ഒഴിവാക്കി സംസ്ഥാനത്തിന്റെ കടമെടുക്കാനുള്ള പരിധി വർദ്ധിപ്പിക്കണമെന്നും ജി.എസ്.ടി.-യുടെ ഇപ്പോൾ ലഭിക്കുന്ന കോമ്പൻസേഷൻ അഞ്ചുവർഷംകൂടി നീട്ടി തരണമെന്നും ആവശ്യപ്പെട്ടിട്ടുണ്ട്. ഇക്കാര്യങ്ങളെല്ലാം ഉന്നയിച്ചെങ്കിലും ഇതുവരെ അനുകൂലമായ മറുപടിയൊന്നും ലഭിച്ചിട്ടില്ല. തുടർന്നും ശ്രമിച്ചുകൊണ്ടിരിക്കുകയാണ്. കേരളത്തിൽ നിന്നുള്ള എം.പി.-മാർ പാർലമെന്റിൽ ഇക്കാര്യം ഉന്നയിക്കണമെന്ന് കഴിഞ്ഞ എം.പി.-മാരുടെ കോൺഫറൻസിൽ ആവശ്യപ്പെട്ടിട്ടുണ്ട്. അതിനുള്ള ശ്രമങ്ങൾ നടക്കുന്നുണ്ട്. അനുകൂലമായ മറുപടിയൊന്നും ഇതുവരെ ലഭിച്ചിട്ടില്ല.

**ശ്രീ. പി. നന്ദകുമാർ:** സർ, കോവിഡ് മഹാമാരിയുടെ ഈ കാലത്ത് വ്യാവസായിക-വ്യാപാര-തൊഴിൽ മേഖലകളിലെ നഷ്ടം സംബന്ധിച്ച് ഏതെങ്കിലും രൂപത്തിലുള്ള പാനം സംഘടിപ്പിച്ചിട്ടുണ്ടോ; ഉണ്ടെങ്കിൽ ഏത് ഏജൻസിയാണ് പാനം നടത്തിയത്?

**ശ്രീ. കെ. എൻ. ബാലഗോപാൽ:** സർ, മൂന്ന് പാനങ്ങൾ നടത്തിയിട്ടുണ്ട്. അതിൽ പ്ലാനിംഗ് ബോർഡ്, ഗുലാത്തി ഇൻസ്റ്റിറ്റ്യൂട്ട് ഓഫ് ഫിനാൻസ് ആൻഡ് ടാക്സേഷൻ, സി.ഡി.എസ്. തുടങ്ങിയവ നടത്തിയ പാനങ്ങളുണ്ട്. ഇതുകൂടാതെ, കോവിഡ് വീണ്ടും ശക്തമായ സാഹചര്യത്തിൽ ഇന്ത്യയിലെയും കേരളത്തിലെയും സാഹചര്യം സംബന്ധിച്ച് പാനം നടത്തുന്നതിന് ഗുലാത്തി ഇൻസ്റ്റിറ്റ്യൂട്ട് ഓഫ് ഫിനാൻസ് ആൻഡ് ടാക്സേഷനുമായി സംസാരിച്ചിട്ടുണ്ട്. നേരത്തെ നടത്തിയ പാനങ്ങളുടെ റിപ്പോർട്ടുകളെല്ലാം ലഭ്യമാണ്.

ശ്രീ. കെ. പ്രേംകുമാർ: സർ, നമ്മുടെ സംസ്ഥാനം രാജ്യത്തിനതന്നെ മാതൃകയാകുന്ന നിലയിൽ കോവിഡ് വിരുദ്ധ പാക്കേജുകൾ പ്രഖ്യാപിക്കാനും ജനങ്ങളുടെ കൈകളിലേയ്ക്ക് പണമെത്തിക്കാനുമാവശ്യമായ നടപടികളാണ് സ്വീകരിച്ചുവരുന്നത്. എന്നാൽ, ഈ പ്രവർത്തനങ്ങളോടൊപ്പം സംസ്ഥാനത്തിന്റെ താല്പര്യം സംരക്ഷിക്കാനും ഫെഡറൽ മൂല്യങ്ങൾ കൃത്യമായി സംരക്ഷിക്കപ്പെടുന്നുണ്ടെന്ന് ഉറപ്പുവരുത്താനുമാവശ്യമായ നടപടികൾ സ്വീകരിക്കാൻ, വിശേഷിച്ച് ജി.എസ്.ടി.-യുടെ കാര്യത്തിൽ സംസ്ഥാനത്തിന്റെ വിഹിതം വർദ്ധിപ്പിക്കണമെന്ന ആവശ്യം ഉന്നയിച്ചിട്ടുണ്ടോ; സംസ്ഥാനത്ത് നടപ്പിലാക്കുന്ന ഈ പാക്കേജുകളെ എങ്ങനെയാണ് നമുക്ക് കോ-ഓർഡിനേറ്റ് ചെയ്യാൻ സാധിക്കുന്നത്?

ശ്രീ. കെ. എൻ. ബാലഗോപാൽ: സർ, വളരെ പ്രധാനപ്പെട്ട കാര്യമാണ് ബഹുമാനപ്പെട്ട അംഗം പറഞ്ഞത്. കോവിഡ് സാഹചര്യത്തിൽ നമ്മുടെ സംസ്ഥാനത്തിന് കിട്ടേണ്ട ആനുകൂല്യങ്ങളെപ്പറ്റി നിരന്തരം ആവശ്യപ്പെടുന്നുണ്ട്. അതിൽ ഏറ്റവും പ്രധാനം, കഴിഞ്ഞ ധനകാര്യ കമ്മീഷന്റെ സമയത്ത് നമ്മുടെ വരുമാനത്തിൽ വലിയ തോതിലുള്ള വെട്ടിക്കുറവാണ് വന്നിട്ടുള്ളത് എന്നതാണ്. കോവിഡ് വരുന്നതിനുമുമ്പ് 2013-14 മുതൽതന്നെ നമ്മുടെ തനത് നികുതി വരുമാനം താഴേയ്ക്ക് വന്നുതുടങ്ങിയിട്ടുണ്ട്. ആഗോളതലത്തിൽ 2008-ൽ തുടങ്ങിയ സാമ്പത്തിക മന്ദ്യത്തിന്റെ ഒരു പ്രതിഫലനം കൂടിയുണ്ട്. 2013-14-ൽ ജി.എസ്.ടി.പി.-യുടെ ഏഴ് ശതമാനമായിരുന്നു നമ്മുടെ വരുമാനം. പിന്നീടത് കുറഞ്ഞ് 6.5 ശതമാനമായി വന്നു. ഇതിന് പലകാരണങ്ങളുണ്ട്. ആദ്യം ഇന്ത്യൻ ഇക്കോണമിയുടെ നടുവൊടിക്കുന്ന തീരുമാനമായി വന്നത് നോട്ട് നിരോധനമാണ്. പിന്നെയുള്ളത് വികലമായ കേന്ദ്ര ജി.എസ്.ടി. നയമാണ്. അതിന്റെ അനുഭവങ്ങൾ ഇപ്പോൾ വന്നുകൊണ്ടിരിക്കുകയാണ്. ഇന്നലെ ഗുലാത്തി ഇൻസ്റ്റിറ്റ്യൂട്ട് ഓഫ് ഫിനാൻസ് ആൻഡ് ടാക്സേഷൻതന്നെ ജി.എസ്.ടി.-യുടെ നാലുവർഷങ്ങൾ സംബന്ധിച്ച് സ്റ്റോക്ക് ഹോൾഡേഴ്സുമായി ചർച്ച നടത്തിയിരുന്നു. വ്യാപാരികൾ, ഉദ്യോഗസ്ഥർ, വ്യാവസായിക സംഘടനകൾ തുടങ്ങി എല്ലാവരും പറയുന്നത് ജി.എസ്.ടി. വേണ്ടതരത്തിൽ നമുക്ക് ഫലപ്രദമായി വന്നിട്ടില്ലെന്നാണ്. അതിന്റെയൊരു പ്രശ്നവുമുണ്ട്. പ്രളയവും കോവിഡും അടക്കമുള്ള എല്ലാ കാര്യങ്ങളും നമ്മെ ബാധിച്ചിട്ടുണ്ട്. അതിനനുസരിച്ച് സംസ്ഥാന ഗവൺമെന്റ് ആവശ്യപ്പെടാതിരുന്നിട്ടില്ല. ജി.എസ്.ടി. കൗൺസിലിൽ കേരളം മാത്രമല്ല, ഇന്ത്യയിലെ എല്ലാ സംസ്ഥാനങ്ങളും ഇക്കാര്യങ്ങൾ ആവശ്യപ്പെടുന്നുണ്ട്. നമ്മുടെ കോമ്പൻസേഷൻ പാക്കേജ് സംബന്ധിച്ചും ഉന്നയിച്ചിട്ടുണ്ട്. ഞാൻ നേരത്തെ ഈ സഭയിൽ പറഞ്ഞിട്ടുണ്ട്, വിൽക്കപ്പെടുന്ന വസ്തുക്കളുടെ 16 ശതമാനമായിരുന്നു

ജി.എസ്.ടി. നടപ്പിലാക്കുന്നതിന് മുമ്പുള്ള ടാക്സ് ഒരു ലക്ഷം രൂപയുടെ സാധനം വിറ്റാൽ 16,000 രൂപ ടാക്സ് കിട്ടുന്ന സ്ഥാനത്ത് ഇപ്പോൾ അത് കുറഞ്ഞ് 11 ശതമാനത്തിൽ താഴെയായി. ഒരു ലക്ഷം രൂപയുടെ സാധനം വിറ്റാൽ 5000 രൂപയുടെ വരുമാന നഷ്ടം സംസ്ഥാനത്തിനുണ്ടായിട്ടുണ്ട്. ഇത് ഇന്ത്യയിലാകെ ജി.എസ്.ടി. നടപ്പിലാക്കിയതിനുശേഷമുള്ള അശാസ്ത്രീയമായ പല നടപടിക്രമങ്ങളും കൊണ്ടാണ്. ഉപഭോക്താക്കൾ പണം കൊടുക്കാതിരിക്കുന്നതു കൊണ്ടല്ല. സാധാരണ സാധനങ്ങൾ വാങ്ങുന്നയാളുകൾക്ക് പണം ചെലവാകുന്നുണ്ട്. ഇക്കാര്യങ്ങൾ സജീവമായി ഈ ഘട്ടത്തിൽ നമ്മൾ ഉന്നയിക്കുന്നുണ്ട്. സംസ്ഥാനങ്ങളുടെ അവകാശവും ഫെഡറൽ ഘടനയും ശക്തിപ്പെടുത്താനുള്ള ശ്രമങ്ങളുടെ ഭാഗമായി ഏറ്റവും ശക്തമായി മുന്നോട്ടുപോകുന്നതിന് നമ്മുടെ സംസ്ഥാനം മുന്നിൽത്തന്നെ നിന്ന് പ്രവർത്തിക്കും. അക്കാര്യത്തിൽ നമുക്കൊരുമിച്ച് ശക്തമായി മുന്നോട്ടുപോകേണ്ടതുണ്ട്.

ശ്രീ. പി. സി. വിഷ്ണുനാഥ്: സർ, മാനുക്വലത്ത് സാമ്പത്തിക പുനരുജ്ജീവനത്തിന്റെ ഏറ്റവും നല്ല മാർഗ്ഗം ജനങ്ങളുടെ വാങ്ങൽശേഷി വർദ്ധിപ്പിക്കുകയെന്നുള്ളതാണ്. വാങ്ങൽശേഷി വർദ്ധിക്കണമെങ്കിൽ അവരുടെ കൈകളിലേയ്ക്ക് നേരിട്ട് പണമെത്തണം. അതിനുവേണ്ടി മറ്റ് സംസ്ഥാനങ്ങൾ ചെയ്തതുപോലെ ഒരു ഡയറക്ട് ബെനിഫിറ്റ് ട്രാൻസ്ഫർ വഴി 6,000 രൂപ ആറ് മാസത്തേയ്ക്കെങ്കിലും നേരിട്ട് കൊടുക്കാനുള്ള നടപടി സർക്കാർ സ്വീകരിക്കുമോ?

ശ്രീ. കെ. എൻ. ബാലഗോപാൽ: സർ, ഡയറക്ട് ട്രാൻസ്ഫർ വഴി നമ്മുടെ സംസ്ഥാനം കൊടുക്കുന്നതിന്റെ അത്രയും തുക ക്യാഷായോ ഇനമായോ നൽകുന്ന ഒരു സ്ഥിതി ഇന്ത്യയിലെ മറ്റൊരു സംസ്ഥാനത്തില്ലെന്ന് കഴിഞ്ഞ ദിവസം ഞാൻ മറുപടിയായി ഇവിടെ പറഞ്ഞതാണ്. ഞാനത് ആവർത്തിക്കുകയാണ്. കഴിഞ്ഞ ആരേഴുവർഷമായി വരുന്ന വരുമാന നഷ്ടം ഒരു പ്രത്യേക അഡ്മിനിസ്ട്രേറ്റീവ് ലാപ്പിന്റെ ഭാഗമായല്ല. ഇന്ത്യയിലാകെയുള്ള ടാക്സിന്റെ റേറ്റ് 16 ശതമാനത്തിൽനിന്നും 11 ശതമാനമായി കുറയുന്നത് കേന്ദ്രം തീരുമാനിച്ചതിന്റെ ഭാഗമായാണ്. നമുക്ക് തീരുമാനിക്കാൻ അവകാശമില്ല, കേന്ദ്ര സർക്കാരാണ് ഇതെല്ലാം തീരുമാനിക്കുന്നത്. അങ്ങനെ തീരുമാനിച്ചതിന്റെ ഭാഗമായി ഇപ്പോൾ ലഭിക്കുന്ന ടാക്സിന്റെ 50 ശതമാനംകൂടി അധികമായി കിട്ടേണ്ടതായിരുന്നു; എന്നാൽ കിട്ടുന്നില്ല. ഇത്തരമൊരു സാഹചര്യത്തിൽ നമ്മൾ യാഥാർത്ഥ്യ ബോധത്തോടുകൂടി സംസ്ഥാനത്തിന്റെ സാഹചര്യം മനസ്സിലാക്കണമെന്നാണ് എന്റെ അപേക്ഷ. പരമാവധി എല്ലാ മേഖലകളിലും പണമെത്തിക്കാനുള്ള ശ്രമം സർക്കാർ നടത്തുന്നുണ്ട്. അതിനാണ് interest subvention. അത് നടപ്പിലാക്കുന്നതിന് പ്രായോഗികമായി ചില പ്രശ്നങ്ങളുണ്ട്. എങ്കിൽപ്പോലും രണ്ടുലക്ഷം രൂപ



ആവശ്യമുള്ള ഒരാൾക്ക് അഞ്ച് ശതമാനമോ നാല് ശതമാനമോ പലിശ ഒഴിവാക്കിക്കൊടുത്താൽ വളരെ ചെറിയ പലിശയ്ക്ക് വായ്പ കിട്ടും. ഉദാഹരണത്തിന്, കശുവണ്ടി വ്യവസായികൾ, ബസ് വ്യവസായികൾ ഉൾപ്പെടെ ഓരോ മേഖലയിൽനിന്നും വ്യവസായികൾ വന്നിരുന്നു. അവരെല്ലാം പറയുന്നത്, പലിശ കുറഞ്ഞ ചില പദ്ധതികൾ കിട്ടിയാൽ ഞങ്ങൾ വ്യവസായം നടത്താമെന്നാണ്. വ്യവസായ വകുപ്പുമായി സംസാരിച്ച് നമ്മൾ ചില പദ്ധതികൾക്ക് രൂപംനൽകുന്നുണ്ടെന്ന് പറഞ്ഞു. നേരത്തേതന്നെ അതുസംബന്ധിച്ച് പ്രഖ്യാപിച്ചിട്ടുണ്ട്. വ്യാപാരികൾക്കും വ്യവസായികൾക്കും പണം നിക്ഷേപിക്കാൻ സൗകര്യം ലഭിച്ചാൽ അത് വ്യവസായ മേഖലയിൽ പ്രതിഫലിക്കും. ഗ്രീസ്, ഐസ്‌ലാന്റ് പോലുള്ള രാജ്യങ്ങളിലെ ഗവൺമെന്റുകൾതന്നെ സാമ്പത്തിക പരാധീനതകൾ നേരിട്ടു. ഭരണപക്ഷവും പ്രതിപക്ഷവും ചർച്ച ചെയ്ത്, കേന്ദ്രനയത്തിനെതിരെ ഒരുമിച്ച് നിൽക്കേണ്ട ഘട്ടത്തിലാണ് നമ്മൾ. ഇത് അത്യപൂർവ്വമായ ഒരു സാഹചര്യമാണ്. പരമാവധി കാര്യങ്ങൾ നമ്മൾ ചെയ്യുന്നുണ്ട്. അക്കാരുത്തിൽ രാഷ്ട്രീയ വ്യത്യാസമോ, ഭരണ-പ്രതിപക്ഷ വ്യത്യാസമോ ഇല്ല. സാമ്പത്തികനില ഗുരുതരമാണെങ്കിലും ചെയ്യാൻ കഴിയുന്ന പരമാവധി കാര്യങ്ങൾ ചെയ്യാനാണ് ശ്രമിച്ചുകൊണ്ടിരിക്കുന്നത്.

(ചോദ്യോത്തരസമയം കഴിഞ്ഞു.)

## 2. രേഖാമൂലം നൽകിയ ഉത്തരങ്ങൾ

### (i) നക്ഷത്രചിഹ്നമിട്ട ചോദ്യങ്ങളുടെ ഉത്തരങ്ങൾ

#### ഖാദി കൈത്തറി മേഖലയുടെ പുനരുജ്ജീവനം

6 (\*306) ശ്രീ. സി. കെ. ഹരിന്ദ്രൻ:

ശ്രീ. എം. രാജഗോപാലൻ:

ശ്രീ. ടി. ഐ. മധുസൂദനൻ:

ശ്രീ. പി. മമ്മിക്കുട്ടി: താഴെ കാണുന്ന ചോദ്യങ്ങൾക്ക് നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്) സദയം മറുപടി നൽകുമോ:

(എ) തകർച്ചയിലായിരുന്ന ഖാദി കൈത്തറി വ്യവസായം കഴിഞ്ഞ സർക്കാരിന്റെ കാര്യക്ഷമമായ ഇടപെടലിന്റെ ഫലമായി പുനരുജ്ജീവിപ്പിക്കാൻ സാധിച്ചിട്ടുണ്ടോ?

തകർച്ചയിലായിരുന്ന ഖാദി കൈത്തറി വ്യവസായം കഴിഞ്ഞ സർക്കാരിന്റെ കാര്യക്ഷമമായ ഇടപെടലിന്റെ ഫലമായി പുനരുജ്ജീവിപ്പിക്കാൻ സാധിച്ചിട്ടുണ്ട്.